

संस्कृत-वार्ता:

दिनाङ्क :-04.07.2024

प्रातः - 06:55

अथ वार्ता:

क्रिकेट

विंशतिप्रतिविंशतिः विश्वचषकस्पर्धाविजेता भारतीयक्रिकेटदलम् अद्य प्रातः नवदिल्लीं सम्प्राप्तवत्। एतद्वलं बारबाडोसतः प्रत्यावर्तितम्। यत्र इयं स्पर्धायोजिता। चक्रवातस्य बेरिलस्य कारणेन भारतीयदलस्यागमने विलम्बो जातः। दिल्ल्यारक्षिबलेन राष्ट्रियराजधान्यां विश्वविजेतुः दलस्य स्वागतार्थं क्रिकेटप्रशंसकानां जनसम्मर्दम् अवलोक्य सुदृढव्यवस्था कृतास्ति। भारतीयदलमद्य प्रधानमन्त्रिणा नरेन्द्रमोदिना सह तस्यावासे मेलनं करिष्यति। बी.सी.सी.आई. इत्यस्य सचिवः जयशाहः सूचितवान् यत् मुम्बय्यां भारतीयदलम् अद्य सायं मुक्त-बसयान-मार्ग-प्रदर्शनेऽपि भागं स्वीकरिष्यति। तदनन्तरं तस्य कृते वानखेडे-क्रिकेटक्रीडाङ्गणे एकः सम्मानसमारोहः अपि आयोजयिष्यते।

प्रशासनम्-मन्त्रिमण्डलम्

प्रशासनेन मन्त्रिमण्डलस्य विभिन्न-समितयः विनिर्मिताः। मन्त्रिमण्डलस्य आर्थिक-समित्यां प्रधानमन्त्रिणः नरेन्द्रमोदिनः अध्यक्षतायाम् एकादश सदस्याः सुनियोजिताः भविष्यन्ति। येषु रक्षामन्त्री राजनाथसिंहः गृहमन्त्री अमितशाहः वित्तमन्त्री निर्मलासीतारामन् कृषिमन्त्री शिवराजसिंहचौहानः पञ्चायतीराजमन्त्री च राजीवरञ्जनसिंहः सम्मिलिताः सन्ति। मन्त्रिमण्डलस्य सुरक्षाकार्यसमितेः अध्यक्षः प्रधानमन्त्री स्वयमेव भविष्यति। मन्त्रिमण्डलस्य दश सदस्ययुतायाः संसदीयकार्यसमित्याः अध्यक्षता राजनाथसिंहेन करिष्यते। अस्य मण्डलस्य राजनीतिक-कार्य-समितौ प्रधानमन्त्रिणं समेत्य चतुर्दश सदस्याः भविष्यन्ति।

प्रधानमन्त्री-मणिपुरः

प्रधानमन्त्री नरेन्द्रमोदी प्रोक्तवान् यत् प्रशासनं मणिपुरे स्थितिं नियन्त्रयितुं सर्वविधप्रयासं करोति। प्रधानमन्त्री राष्ट्रपतेः द्रौपदीमुर्मुरव्यायाः अभिभाषणस्य धन्यवादप्रस्तावस्य राज्यसभायां प्रत्युत्तरं प्रददन् समुदीरितवान् यत् केन्द्रराज्यप्रशासने मणिपुरे शान्तिस्थापनाय ऋतुः पक्षः सह चर्चां कुरुतः। असौ अकथयत् यत् गृहमन्त्री स्वयमेव मणिपुरं सम्प्राप्य शान्तिप्रयासानां नेतृत्वम् अकरोत्। प्रधानमन्त्री मणिपुरे गभीरां जलौघस्थितिमपि चिन्तितवान्। असौ उक्तवान् यत् साहाय्योद्धारकार्येभ्यः राष्ट्रियापत्मोचनबलस्य उद्यमद्वयमपि नियोजितमस्ति। प्रधानमन्त्रिणः सम्बोधनान्तरं राज्यसभायाः कार्याचरणं स्थगितं जातम्।

हाथरस-दुर्घटना

उत्तरप्रदेशस्य मुख्यमन्त्री योगी आदित्यनाथः ह्यः हाथरससर्वकारीयचिकित्सालये दुरापन्नायां दुर्घटनायां पीडितः सह मेलनं कृत्वा मन्त्रिभिः मुख्यसचिवेन च मनोजकुमारसिंहेन सह समीक्षोपवेशनं कृतवान्।

झारखण्ड-मुख्यमन्त्रिपदच्युतः

झारखण्डमुक्तिमोर्चादलप्रमुखः हेमन्तसोरेनः अस्य मासस्य सप्तमे दिनाङ्के झारखण्डस्य मुख्यमन्त्रिपदस्य शपथवचनं स्वीकरिष्यति। मुख्यमन्त्री चम्पईसोरेनः ह्यः राज्यपालाय सी.पी. राधकृष्णनाथ स्वीयत्यागपत्रम् अयच्छत्। एतदनन्तरं हेमन्तसोरेनः नवसर्वकारस्य निर्माणाय स्वीयप्रबलं प्रख्यापितवान्। हेमन्तसोरेनः अस्य वर्षस्य जनवरीमासस्य एकत्रिंशदिनाङ्के मुख्यमन्त्रिपदात् त्यागपत्रं प्रदत्तवान्। तदनन्तरं प्रख्याते भूम्यधिग्रहणप्रकरणे धनशोधनप्रकरणे प्रवर्तननिदेशालयः असौ निगडितः।

॥इति वार्ताः॥